



KUMMENTARJU DWAR *AMORIS LAETITIA* KAP 8

AMORIS LAETITIA – KAPITLU VIII L-AKKUMPANJAMENT, DIXXERNIMENT U L-INTEGRAZZJONI TAL-VULNERABBILTÀ

Jekk kapitli oħra ta' *Amoris Laetitia* jharsu lejn l-ideal taż-żwieġ Nisrani, tal-imħabba konjugali, tas-sagrificċju ġeneruż tal-ġenituri, u tal-familja bħala knisja domestika, Kapitlu 8 jipproponi prassi pastorali li, mhux biss tirrefletti l-isfidi tas-sinjali taż-żminijiet, imma tipprova tqarreb lin-Nisrani dejjem iktar lejn il-milja ta' ħajtu, Alla nnifsu, anke fl-iktar ċirkostanzi diffiċli.

Eżempji pastorali

Biex jipprezenta din il-prassi b'mod konkret, il-Papa Franġisku jagħti eżempji ta' koppji li qegħdin jgħixu f'relazżjonijiet hekk imsejha "irregolari."¹ Il-Papa jiddistingwi bejn is-sitwazzjoni li hi oġġettivament "irregolari," u allura ma tilhaqx il-milja sacramentali ta' xhieda, u l-bniedem innifsu, li għal Alla jibqa' dejjem iben u bint, u allura għall-Knisja jibqa' fost l-aħwa midinba li dejjem nibqgħu msejha biex nircievu l-grazzja t'Alla (cf. 293).

Ir-riflessjoni f'Kapitlu 8, temfasiżza t-tip ta' attitudni pastorali ta' dawk li jakkumpanjaw familji fil-mixja Nisranija: tas-sacerdot b'mod speċjali, imma anke ta' ministri lajċi oħra fil-Knisja. Il-prinċipju fundamentali li jiggwida din il-prassi mhux sempliċiment morali jew legali, imma teologiku, u allura bbażat fuq ir-rivelazzjoni tal-imħabba t'Alla għalina li dejjem jibqa' jixtieq li jsalvana u li jreġġgħna għandu biex niksbu l-milja tagħna.

Il-Papa jipprezenta lill-ministri tal-Knisja l-isfida li jirriflettu dan prinċipju teologiku fil-ħidma pastorali tagħhom: li bħala Knisja ma naqtgħu qalbna minn hadd, ma neskludu lil hadd, ma nirrifjutaw il-ħniena t'Alla lill-ebda qalb li hija niedma (cf. 296). Għalhekk il-Ġublew tal-Ħniena li qed ngħixu propju din is-sena (cf. 291, 309). Għalhekk il-bżonn ta' prassi pastorali fejn "dawn il-koppji jridu jiġu milqugħa u mmexxija b'paċenzja u diskrezzjoni" (294).

'Meta tikkunsidra l-prassi pastorali ma' persuni fi żwieġ ċivili, dawk iddivorzjati li reġgħu żżewġu, jew koppji li qegħdin jikkoabitaw, il-Knisja għandha r-responsabbilta li tgħinhom jifhmu il-pedagogija divina tal-grazzja f'ħajjithom u tagħtihom l-ghajjnuna

¹ Il-Papa jiddistingwi bejn relazzjonijiet li "jikkontradixxu b'mod radikali" l-ideal taż-żwieġ Nisrani u dawk li b'xi mod jixbħuh b'mod "parzjali jew analoġu" (292).

kollha meħtieġa biex dawn jilhqu l-milja tal-pjan t'Alla għalihom, realt` li dejjem hija possibli fil-qawwa tal-Ispirtu s-Santu (297; *Relatio synodi* 2014, 25).

B'mod analogu, Kapitlu 8 jiddistingwi, mingħajr ma jissepara, iż-żewġ aspetti ta' kull għażla morali fi kwalunkwe ċirkostanza: l-intenzjonalit` nterna li, għan-Nisrani hija dejjem espressjoni ta' "Iva" kontinwa għall-istedina tal-grazzja t'Alla f'ħajjtna; u l-aspett estern ta' dik l-"Iva" li jrid jieħu xejra konkreta, u allura ta' xhieda Nisranija, permezz tal-azzjonijiet u d-deċiżjonijiet tiegħi fil-ħajja ta' kuljum (cf. 295).

Fil-waqt li l-bniedem qatt ma jitlef il-libert` nterna fil-mixja spiritwali lejn Alla—jigifieri, l-indiema, rikonċiljazzjoni u l-istedina għal relazzjoni sħiħa ma' Alla, permezz tas-salvazzjoni ta' Kristu, jibqgħu dejjem miftuħa għall-midneb—is-sitwazzjonijiet li l-bniedem jikkreja għalih innifsu u għall-oħrajn permezz ta' għażliet żbaljati u ta' dnuw, jillimitaw wiehed x'jista', u allura fil-kuxjenza tiegħu x'għandu jagħmel, bħala aġir prudenti fil-konkret. Kelma li harget minn fommi u wegġġhat lil għajri, ma nistax inreggagħha lura. Nista' biss nagħmel l-almu tiegħi—anke jekk minnu nnifsu limitat—biex kemm jista' jkun insewwi l-ħsara li l-kelma żejda tiegħi kkawżat.

Imma l-effetti tal-azzjoni ħażina tiegħi mhux la kemm jisparixxu, għax il-passat jibqa' magħna fil-preżent u jsir r-realt` eżistenzjali ta' kull wiehed u waħda minna. Il-punt kruċjali li johrog minn dan il-Kapitlu hu li, anke f'sitwazzjonijiet kumplikati, l-"Iva" interna, spiritwali tiegħi għall-grazzja t'Alla, nista' nagħtiha u nuriha biss bil-mod kif ngħix fil-preżent, u allura bil-mod kif nibni l-futur, pass wara pass. L-għaqal Nisrani jitlob li nitfgħu raġġi ta' dawl speċjalment f'sitwazzjonijiet ta' dlam. Anzi, l-Papa jemfasizza, li aħjar pass ċekjen lejn id-dawl f'sitwazzjoni li minn barra tidher ta' dlam ċappa, milli li nibqa' stagnat f'sitwazzjoni li minn barra tidher mdawla (cf. 305). Alla ma jarax biss minn barra; qabel kollox, Alla jara dejjem il-qalb.

A. *Id-dixxerniment u l-liġi tal-gradwalit`*

Hija din id-dinamika interna li ftit ftit tirrifletti ruħha esternament li gġieghel lill-Papa jemfasizza l-"liġi tal-gradwalit`" li l-Qaddis Papa Ġwanni Pawlu II ppreżenta f'*Familiaris consortio*. Ġwanni Pawlu II kien emfasizza li l-bniedem jitgħallem "jagħraf, iħobb u jagħmel it-tajjeb morali fi stadji differenti ta' żvilupp" (295, *FC* 34). L-applikazzjoni ta' din il-liġi toħrog b'mod ċar fil-pastorali ma' daww f'relazzjoni barra ż-żwieġ jew fi żwieġ ċivili. Ftit ftit, il-koppja tista' tiġi akkumpanjata biex tikber fl-"Iva" spiritwali tagħha li tirrifletti ruħha fl-"Iva" ta' xhieda esterjuri. L-aspetti nterjuri u esterjuri jiġu flimkien fiż-żwieġ sagramentali u fil-ħajja miżżewġa qaddisa li l-insara huma mitluba jgħixu bħala xhieda ta' l-imħabba ta' Alla fid-dinja.

B. *Id-dixxerniment għall-integrazzjoni*

Is-sitwazzjoni ta' daww li għal xi raġuni jew oħra abbandunaw iż-żwieġ sagramentali validu tagħhom, u wara li ddivorzjaw intrabtu fi żwieġ ċivili ieħor tirrikjedi iktar prudenza. Dawn is-sitwazzjonijiet jirrikjedu dixxerniment u għaqal kbir biex l-"Iva" interjuri ta' daww involuti, kemm jista' jkun tkun riflessa f'għażliet esterjuri, anke jekk dawn forsi qatt ma jistgħu jerggħu jkunu "regolari," u possibilmment jibqgħu "ta' skandlu" għall-komunit` (cf. 297, 299-300). Madanakollu l-Papa jinsisti li l-loġika pastorali li għandha tapplika f'dawn il-każijiet hi waħda ta' "integrizzjoni," fejn l-għan għandu jkun li dawn il-persuni jerggħu (jew jibqgħu) jippartecipaw fil-ħajja ekkleżjali bil-modi kollha li huma possibli, propju għax huma ta' gid għalihom u għall-komunit` Nisranija.

Žgur li x'għandha tisser din l-integrazzjoni f'kull każ u b'mod konkret tirrikjedi proċess ta' dixxerniment li, bi prinċipju għandu jikkonsidra mhux biss ir-realtà tal-persuni, imma l-kuntest ekkleżjali li qed jgħixu fih. Għalkemm il-proċess ta' dixxerniment li jwassal għal integrazzjoni u parteċipazzjoni ekkleżjali dejjem ikbar għandu jsir fil-forum intern, dan ma jfissirx li għandu jkun privat żżejjed jew magħluq fih innifsu. Anzi, l-Papa jinsisti li persuna li tindem minn dnubietha u qed tikber fil-ħajja Nisranija hija dejjem parti minn komunità ekkleżjali u soċjali. Għalhekk, li forsi biex tinghata xhieda konkreta ta' l-indiema u żvilupp fil-ħajja Nisranija, hemm bżonn ukoll ta' ġesti konkreti penitenzjali li jirriflettu u jiċcelebraw din ir-rieda tajba (cf. 300).

Fuq l-aspett ta' kif l-integrazzjoni ssir iktar viżibbli, anke b'mod penitenzjali, il-Papa ma jagħtix dettalji jew istruzzjonijiet ċari (dan mhux l-iskop tal-Kapitlu). Imma kif jgħid b'mod ċar fl-Introduzzjoni tal-Eżortazzjoni (cf. 3), hija d-deċiżjoni ta' kull Isqof u allura tad-djoċeżi, li ssib metodi u ġesti pastorali li jinkulturaw l-attitudnijiet pastorali li l-Papa qed iħeggiġna biex napplikaw. Prassi pastorali, u forsi anke para-liturgika ta' kif persuni f'sitwazzjonijiet "irregolari" jiġu akumpanjati biex jintegraw b'mod iktar sħiħ fil-komunità tibqa' r-responsabbiltà tal-Isqof bħala r-rgħaj tad-djoċeżi tiegħu.

Konverzjoni tal-attitudni pastorali

Fil-fatt iktar min-nofs dan il-Kapitlu (para. 300-312) mhix diskussjoni dwar każijiet "irregolari," imma sfida għall-konverzjoni fl-attitudni pastorali: fil-Knisja b'mod ġenerali u allura għas-saċerdot (u l-moralista) b'mod partikolari. Huwa ċar li l-Papa mhux biss qed jitlob lis-saċerdot biex jakkumpanja u jgħin fid-dixxerniment lejn integrazzjoni ta' daww il-familji li mhux qed jgħixu l-ideal tal-Vangelu b'mod sħiħ. Iktar minn hekk, il-Papa qed jitlob il-konverzjoni tal-ministri tal-Knisja stess li, minkejja r-rieda tajba tagħna, fil-ħidma pastorali tagħna ħafna drabi nagħtu skandlu minħabba attitudni li, jew hi rigoruża żżejjed, u allura tistaħba wara l-liġi biex ma tiċcappasx mir-rejaltajiet tal-ħajja (cf. 305, 308), jew kultant hija laxka żżejjed, fejn il-qawwa tal-Aħbar it-Tajba nippruvaw immansuha (cf. 307).

Il-Papa jinsisti li l-prassi pastorali ta' akkumpanjament, dixxerniment u integrazzjoni għandha tapplika f'kull sitwazzjoni pastorali—mhux biss dik ta' koppji "irregolari." Jinsisti wkoll li fl-akkumpanjament pastorali m'hemmx metodi maġiċi jew *shortcuts*. Daww imsejha biex iservu lill-Knisja jridu jagħmlu dan b'ġenerożità u b'attitudni ta' mħabba: "L-imħabba lejn ħutna hi l-ewwel liġi tan-Nisrani" (306, cf. Jn 15:12; Gal 5:14).

Iżda t-tradizzjoni tal-Knisja toffri wkoll ħafna għodda morali u pastorali li l-Papa jsemmihom u jikkummenta fuqhom: x'nifhmu biha kuxjenza (cf. 303) u liġi naturali (cf. 305), kif niġġudikaw il-moralità ta' att jew sitwazzjoni (cf. 301-303), il-fatturi li jnaqqsu l-ħtija tal-midneb (cf. 302), ir-rwol pedagogiku tan-normi (cf. 304) eċċ. F'dan kollu l-Papa m'hu qed isemmi xejn ġdid: qiegħed sempliċiment ifakkar x'inhom t-tradizzjoni li tmur lura għall-ewwel Insara (cf. 296).

Din it-tradizzjoni hija ta' prudenza u għerf spiritwali li tassew taf tagħraf il-preżenza u-sejha tal-Ispirtu ta' Alla f'kull ċirkostanza, anke l-iktar waħda kumplessa. Il-persuna li takkumpanja għandha żżomm ħarsitha fissa lejn l-ideal Nisrani ta' mħabba kompleta, imma wkoll saqajha ma' l-art biex tuża d-diskrezzjoni u l-flessibilità kollha meħtieġa biex tgħin lil kull persuna tikber spiritwalment u moralment. L-għan hu li kemm l-attitudni kif ukoll l-aġir tagħha jirriflettu dejjem aktar dak li Alla jixtieq minnha. Dan jitlob formazzjoni tal-kuxjenza,

li fir-realtà tagħmel biss sens fil-kuntest ħolistiku ta' żvilupp sħiħ tal-persuna, jiġifieri tal-virtujiet, li jinkludu l-aspetti emottivi, psikoloġiċi, morali u spiritwali.

Kontroversja?

Bla dubju, li l-aspett ta' Kapitolu 8 li qajjem l-iktar kontroversja huwa dak fejn il-Papa la kategorikament eskluđa u lanqas ssuġġerixxa li koppji f'sitwazzjonijiet "irregolari" u li huma fi proċess ta' dixxerniment lejn integrazzjoni fil-ħajja komunitarja Nisranija jistgħu jirċievu s-sagramenti (ara *footnote* 351 fil-kuntest ta' para. 305).

F'dan ir-rigward, il-Papa sempliċiment jirrepeti dak li kien diġa saħaq fuqu f'*Evangelii gaudium*, imma li issa jrid jiġi mixtarr fil-kuntest tat-tagħlim tiegħu dwar l-importanza ta' akkumpanjament u dixxerniment awtentiku li jirrispondi b'mod reali għas-sejha t'Alla fiċ-ċirkostanzi konkreti u diffiċli tal-familji. Iż-żewġ kwotazzjonijiet minn *Evangelii gaudium*, li huma ripetuti fl-ispiritu tagħhom f'*Amoris laetitia* (cf. 300, 305, 308) juru biċ-ċar il-konsistenza fil-ħsieb ta' Papa Franġisku:

Għalhekk, bla nnaqqsu xejn mill-valur tal-ideal tal-Vanġelu, jehtieg nakkumpanjaw bil-ħniena u s-sabar il-passi ta' maturità tal-persuni li huma jibnu jum wara l-ieħor. Lis-sacerdoti nfakkarhom li l-konfessjonarju m'għandux ikun kamra tat-tortura imma l-imkien tal-ħniena tal-Mulej li jridna nagħmlu l-akbar giđ possibbli. Pass ċkejken, qalb il-limitazzjonijiet kbar umani, jista' jkun mogħgub iżjed quddiem Alla minn hajja – li minn barra tidher tajba – ta' min jgħaddi hajtu bla qatt iħabbat wiċċu ma' diffikultajiet importanti. Għand kulhadd għandu jasal il-faraġ u t-tgħiġ tal-imħabba feddeja ta' Alla, li jaħdem b'mod misterjuż f'kull persuna, lil hemm mid-difetti u l-waqgħat tagħha (EG 44).

Kulhadd jista' b'xi mod jiehu sehem fil-ħajja tal-Knisja, kulhadd jista' jagħmel parti mill-komunità, u lanqas il-bibien tas-Sagramenti m'għandhom jiġu magħluqa għal raġuni tkun li tkun. Dan jgħodd fuq kollox meta nitkellmu dwar dak is-sagrament li hu 'il-bieb', il-Magħmudija. L-Ewkaristija, anki jekk hi l-milja tal-ħajja sagramentali, mhix xi premju għall-perfetti biss, imma hi duwa b'saħħitha u ikel għad-dgħajfin. Din il-konvinzjoni għandha wkoll konsegwenzi pastorali li aħna msejħin inqisu bi prudenza u kuraġġ. Sikwit ingibu ruħna qisna konna aħna li qed nikkontrollaw il-grazzja u mhux bħala dawk li jiffacilitawha. Imma l-Knisja mhix dwana, hi d-dar tal-Missier fejn hemm post għal kulhadd, kull wiehed bil-ħajja iebsa tiegħu (EG 47).

Dan il-punt kruċjali ta' meta persuna f'sitwazzjoni oġġettivament irregolari tista' tirċievi l-assoluzzjoni għad-dnub tagħha, u allura tersaq lejn il-mejda tat-Tqarbin, tqajjem il-punt teoloġiku (u pastorali, morali u spiritwali) li fl-aħħar mill-aħħar dan il-kapitolu jitlobna nirriflettu fuqu: id-dnub tiegħi, x'inhu?

It-teoloġija morali kif żviluppat f'dawn l-aħħar sekli żgur li fit-tagħlim tagħha emfasiżżat ħafna r-rettezza tal-azzjoni li tidher minn barra (l-aspett, hekk imsejjaħ "oġġettiv"), waqt li fil-konfessjonarju emfasiżżat ħafna dawk l-aspetti "suġġettivi" li jnaqqsu l-ħtija (cf. 302 li tikkwota l-*Katekiżmu* 1735, 2352). Dan propju għax is-sens pastorali tal-Knisja minn dejjem fehem li mhux kull azzjoni li minn barra hija oġġettivament ħażina hija neċessarjament dnub li jhedded ir-relazzjoni tiegħi ma' Alla.

It-tradizzjoni twila tal-Knisja dejjem għallmet kif id-dnub li huwa "mortali" huwa tali propju għax ipogġini f'sitwazzjoni prekarja għas-salvazzjoni tiegħi. Imma biex id-dnub tiegħi ikun tassew "mortali", u allura bl-attitudni u l-aġir tiegħi neskludi lili nnifsi mill-ħniena t'Alla, mhux biss il-materja tiegħu trid tkun gravi, imma l-intenzjoni tiegħi trid tkun kategorikament

ħazina. Jekk persuna ma tirrealizzax il-gravità ta' dak li qed tagħmel, jekk persuna hija kostretta tagixxi kif ma tixtieqx, il-persuna tista', jew ma tkunx ħatja tal-aġir ħazin, jew il-ħtija tagħha tista' tkun minima.

Žgur li l-Papa Franġisku qed jagħti mportanza kbira lil din ir-realtà pastorali, imma li fil-fatt hija primarjament sfida teoloġika u mhux biss ta' prassi. Meta persuna tiddixxerni Alla x'jixtieq minnha fit-sitwazzjoni tagħha, il-persuna hi wkoll kostretta tiddixxerni x'inhu li qed ifixkilha milli tikber fir-relazzjoni tagħha m'Alla, u allura li tasal għall-ġudizzju fil-kuxjenza ta' x'inhu d-dnub li għandha tindem minnu b'sogħba kbira (cf. 300). Kif il-Papa ilu jtenni tul il-papat tiegħu, Alla dejjem isejhilna bħala *midinbin*. Imma biex tassew napprezzaw kemm hi straordinarja l-grazzja u l-ħniena ta' Alla, għandna bżonn tassew nirrealizzaw il-gravità u s-sinifikat veru tad-dnub u tal-ħtija tagħna. Ħtija, iżda, li mhux bil-fors hija sempliċiment dak li jidher minn barra, għax tista' wkoll tkun ħtija ta' dispożizzjonijiet ħżiena ħafna iktar profondi fil-qalb tagħna. Ħadd minna m'hu pur. Il-Papa tassew li qed jitlob eżami tal-kuxjenza "integru" (kif il-Knisja dejjem talbet mill-Konċilju ta' Trentu '1 hawn) imma li tassew jirrifletti r-realtà, mhux biss ta' barra, imma d-dispożizzjoni vera tal-qalb.

Għalhekk, f'dan il-Kapitlu toħroġ biċ-ċar ir-responsabbiltà kbira tal-konfessur, mhux biss biex jagħder lill-penitent, imma biex jgħin lill-penitent jiddixxerni bl-integrità spiritwali, morali, soċjali kollha tiegħu jew tagħha kif qed jiddisponi ruħu jew ruħha biex tirrispondi għas-sejħa ta' Alla għal relazzjoni dejjiema miegħu. Ir-riforma mitluba mill-Konċilju Vatikan II, kemm għat-teoloġija morali u kemm għas-sagrament tal-Qrar (fost riformi oħra) tidher li qed tiġi attwata b'mod sħiħ f'dan id-dokument li jkompli jibni fuq il-passi tal-Papiet li ġew qabel: minn Pawlu VI, għal Ġwanni Pawlu II, għal Benedittu XVI.

Hsieb tal-aħħar

Il-ħajja Nisranija ma tistax tibqa' iktar frammentata f'moralità legalista li tiffoka fuq dak li jidher minn barra u spiritwalità "interjuri" li ħafna drabi tista' ssir superfiċjali propju għax issir individwalista. Il-ħajja Nisranija trid tkun integra, fejn dak li ngħix fil-qalb jimmanifesta ruħu fil-gisem, u allura fil-ħajja familjari, soċjali, kulturali, u fuq kollox, ekkleżjali li ngħixu flimkien.

Biex dan isir possibli, il-frammentazzjoni teoloġika u filosofika fil-Knisja ta' dawn l-aħħar sekli ukoll trid tfiq. Għalhekk li l-Papa jidher li qed jirritorna, b'mod ċar daqs il-kristall, lejn teoloġija morali li r-ruħ tagħha huma l-Ispirtu s-Santu u l-virtujiet teoloġiċi, imma l-gisem tagħha kien mibni fl-għerf veru uman tal-liġi naturali li napplikawha b'mod konkret permezz tal-virtujiet klassiċi. Bla dubju li din l-integrazzjoni teoloġika u filosofika laħqet il-milja tagħha f'San Tumas. Žgur iżda, li l-kontribut Ġizwita, ispirat tal-fundatur San Injazju ta' Loyola, kien propju li tkun riflessjoni morali li tassew tibda mill-konkret, mir-realtà personali.

Bħal *Veritatis splendor*, l-enċiklika ta' Ġwanni Pawlu II li tikkundanna moralità teknika u tistieden lill-Knisja għal riflessjoni morali tassew teleoloġika, hekk ukoll l-Eżortazzjoni pastorali fuq il-familja ta' Papa Franġisku, li terġa' tfakkarna b'mod tassew kommoventi x'inhu l-essenza tal-ħajja Nisranija: ħajja tal-ferħ veru tal-Evangelju, li fil-qawwa tal-Ispirtu nagħtu xhieda tagħha anke fid-dmugħ tal-ħajja ta' kuljum.

Prof. Nadia Delicata